

సామ్రాజ్యవాద, కార్పొరేటు వర్గాల ప్రయోజనాలకాసేం ముందుకు తెచ్చిన కేంద్రప్రభుత్వ రైతాంగ, వ్యవసాయ వ్యతిరేక చట్టాలను తిప్పికాట్టండి

ఈ చట్టాల రద్దుకై రైతాంగం, కార్మికులు, పీడిత ప్రజలంతా ఉద్యమించండి

AIKMKS పిలుపు

కేంద్ర ప్రభుత్వం వ్యవసాయ సంస్కరణల పేరిట జూన్ నెలలో మూడు ఆర్డినెన్సులుగా విడుదల చేసిన వాటికి ఇటీవల పార్లమెంటులో చట్టరూపం ఇచ్చింది. రాజ్యాంగ విలువలే శిరోధార్యమని తాను చెబుతున్న మాటలను కూడా తుంగలో తొక్కి అన్ని అక్రమ మార్గాలకు దిగజారింది. జూన్ నుండి నేటివరకూ అప్పటి ఆర్డినెన్సులకూ, ఇప్పటి చట్టాలకు వ్యతిరేకంగా వివిధ ప్రాంతాలలో-ముఖ్యంగా పంజాబ్ హర్యానాల్లో రైతాంగ ఆందోళనలు ఉధృతంగా సాగుతున్నాయి. ఏ వ్యవసాయ శాస్త్రవేత్త కూడా ఈ చట్టాలను బలపర్చలేదు. చివరకు ఎన్.డి.ఎ.లోని పార్టీలు కూడా వీటిని వ్యతిరేకిస్తున్నాయి. వ్యవసాయ రంగంలోని పేద, మధ్యతరగతి రైతాంగ శ్రేణులపై ముప్పేట పేసిన ఉరితాడు లాంటి ఈ మూడు చట్టాలను తిప్పికొట్టేందుకు యావత్ ప్రజాసేవకం ఉద్యమించాలని ఏఐకెఎమ్కెఎస్ విజ్ఞప్తి చేస్తోంది.

వీటిలో ఒకటి-1955 నాటి నిత్యావసర వస్తువుల చట్టానికి సవరణ చేస్తూ చేసిన చట్టం. పాత చట్టం ప్రకారం ఆహార ధాన్యాలు, పప్పు దినుసులు, ఉల్లిపాయలు తదితరాలన్నీ నిత్యావసర వస్తువులు. వీటిని పరిమితికి మించి నిల్వ చేయడం, రవాణా చేయడం వంటివి నిషేధం. బ్లాక్ మార్కెట్ తో ప్రజలకు నిత్యావసరాలు అందకుండా చేసే నల్ల వ్యాపారులకు వ్యతిరేకంగా సాగిన ప్రజా ఆందోళనల ఫలితంగా ఈ చట్టం వచ్చింది. నిత్యావసర వస్తువుల నిర్వహణ, సరఫరా చట్టం కిందే గతంలో ప్రజా పంపిణీ వ్యవస్థ, ఎఫ్.సి.ఐ వంటివి ఆహారధాన్యాల కొనుగోలు, నిర్వహణ, సరఫరాచేయడం వంటి చర్యల ద్వారా ప్రజలకు ఆహార భద్రతను ఎంతో కొంత కల్పించాయి. వాటన్నిటినీ కొత్త చట్టం ద్వారా ఇప్పుడు బిజెపి ప్రభుత్వం రద్దు చేసింది. ఇక ఉల్లిపాయలు అక్రమంగా నిల్వ చేసి ధరలు పెంచారని ఎవరి మీదా దాడులు చేసే పరిస్థితి ఉండదు. నల్ల వ్యాపారుల అక్రమ వ్యాపారాలకు అడ్డు, అదుపు ఉండదు. 'భవిష్య వాణిజ్యం' పేరుతో ఆహారధాన్యాల, వ్యవసాయ ఉత్పత్తుల మార్కెట్ ను స్వాధీనం చేసుకోవడానికి, బహుళజాతి గడ్డలు రైతాంగాన్ని పీక్కు తినడానికి కొత్త చట్టం దారి చూపిస్తున్నది. ఎఫ్.సి.ఐకి మంగళం పాడాలని కాంగ్రెసు కాలం నుండే ప్రయత్నాలు మొదలైనాయి. రెండోసారి అధికారంలోకి వచ్చాక బిజెపి ప్రభుత్వం ఇప్పుడు బాహటంగా కరోనాను అడ్డం పెట్టుకొని ఈ ప్రజా వ్యతిరేక చట్టాన్ని చేసింది. ఇది నేరుగా పేదల పొట్టలు కొట్టే చట్టం. నెమ్మదిగా రేషన్ దుకాణాలను ఎత్తివేసి, ప్రజలలో వ్యతిరేకత

రాకుండా పేదల ఖాతాలలో కొంతకాలం డబ్బులు వేసి, చివరకు ఏదీ లేకుండా మొత్తం ఎత్తివేయడానికి జరుగుతున్న పెద్ద కుట్ర దీనివెనుక వుంది.

కేంద్రం తెచ్చిన రెండో చట్టం-వ్యవసాయ మార్కెట్ కమిటీలనూ, యార్డ్లను దెబ్బతీసేలా చేసిన చట్టం. దేశంలో రైతులు ఎక్కడికైనా వెళ్లి తాము పండించిన పంటను అమ్ముకోవచ్చునని ఈ చట్టం చెబుతున్నది. తమ పంటలను ఈవిధంగా అమ్ముకోగలగటం, సాధారణ రైతుల విషయంలో అసాధ్యం. ఎవరైతే మార్కెట్టును అదుపు చేయగలుగుతారో వారే అమ్ముకాలను, కొనుగోళ్లను కంట్రోల్ చేస్తారు. రాష్ట్ర వ్యాప్తంగా వాణిజ్య, ఆహార పంటలు పండిస్తున్న రైతులకు న్యాయమైన ధరలు లభించనందున పడుతున్న కష్టనష్టాలన్నీ మనకళ్ళ ముందున్నవే. తమ పంటలను కొత్త చట్టంలో చెబుతున్నట్లు అమ్ముకోలేమని చిన్న, మధ్యతరగతి రైతులందరికీ తెలుసు. అయినకాడికి దళారీలకు, కమిషన్ ఏజెంట్లకు అమ్ముకోవడం తప్ప వారికి మరో మార్గం లేదు.

పొగాకు, మిర్చి, పత్తి, ధాన్యం తదితర పంటల రైతులు మార్కెట్ దళారీల మోసాలకు బలొత్తూ, ఆత్మహత్యలకు పాల్పడుతున్న కాలంలో జరిగిన ప్రజాఆందోళనల ఫలితంగా వ్యవసాయ మార్కెట్ కమిటీల చట్టం వచ్చింది. దీనివల్ల ప్రాథమికంగా రైతాంగానికి మేలు కలిగింది. ఇప్పుడు 'ఏ సెన్సులు, చార్జీలు లేవు; మార్కెట్ యార్డులలోనే అమ్మాలి, కొనాలన్న నిబంధనేది లేదు; మండీల బయట కూడా ప్రైవేటు వారు కొనుగోలు చేయవచ్చు'ని చెప్పడం ద్వారా మార్కెట్ కమిటీలకు గ్రహణం పడుతోంది. అదే సమయంలో ఇక్కడ వున్న మరో మోసం ఏమంటే, ప్రైవేటు వ్యాపారులు ఎవరైనా కనీస మద్దతు ధర కంటే తక్కువకు రైతుల పంటలను కొనరాదన్న నిబంధన ఏదీ కొత్త చట్టంలో లేదు. ఒక క్రమంలో కనీస మద్దతు ధర అన్నదానిని కూడా బి.జె.పి ప్రభుత్వం రద్దుచేయబోతున్నదని అర్థమౌతోంది. ఈ రకంగా కనీస మద్దతు ధర ఊసే లేకుండా, ప్రైవేటు దళారీల తోడేళ్ళమంద ముందు రైతులను కట్టి పడవేయడమే ఈ చట్టం అసలు ఉద్దేశ్యం.

ఇక మూడో చట్టం-కాంట్రాక్టు వ్యవసాయానికి తలుపులు తీసే చట్టం. ఇప్పటికే భూస్వామ్య, వడ్డీవ్యాపార, దళారీ వర్గాలు, విదేశీ బహుళజాతి విత్తన, ఎరువులు, పురుగుమందు కంపెనీల వారంతా కలసి రైతుల, చేతివృత్తుల ప్రజల కష్టార్థిత్వాన్ని, ఒక్క

మాటలో చెప్పాలంటే మొత్తం గ్రామీణ భారతాన్ని కొల్లగొడుతున్నారు. ఈ దోపిడీ దొంగలకు తోడు కాంట్రాక్టు వ్యవసాయం పేరుతో బడా దేశీయ, బహుళజాతి కంపెనీలు వచ్చాయి. నిన్నటి దాకా వ్యవసాయ ఉత్పాదకాల అమ్మకం ద్వారా దోపిడీ చేసినవారు, ఇక నుండి మొత్తం వ్యవసాయ ఉత్పత్తి క్రమాన్నే శాసిస్తారు; రైతుకూలీలను, భూసారాన్ని, ప్రకృతిని మరింతగా దోపిడీ చేస్తారు, ధ్వంసం చేస్తారు. అనేక దేశాల అనుభవాలు దీనినే రుజువు చేస్తున్నాయి. ఇలాంటి వారి విచ్చలవిడి దోపిడీకి తలుపులు తెరవడమే ప్రస్తుత చట్టం లక్ష్యం. పంజాబ్‌లో బంగాళదుంప విత్తనాన్ని తమ అనుమతి లేకుండా విత్తినందుకు కోట్లాది రూపాయల అపరాధ సుంకం చెల్లించమని చిన్న రైతులకు వ్యతిరేకంగా మోన్‌శాంటో బొంబాయిలో కోర్టుకి వెళ్ళింది. రైతుల ఆందోళనల తర్వాత ఆ కేసులను ఉపసంహరించుకొంది. ఇక నుండి ఇవే, ప్రతిచోటా, ప్రతి ఊర్లో జరుగుతాయి. రైతులు దొంగలుగా చిత్రించబడతారు. భూస్వామ్య, జమిందారి విధానం రద్దుకోసం పోరాడిన రైతులపై నయా జమిందారి వ్యవస్థను రుద్దటానికి

ఈ చట్టాలు దారి తీస్తున్నాయి. వ్యవసాయ రంగంలో ఇప్పటికే బలపడుతున్న గైర్వాజీ భూస్వామ్య విధానాన్ని, సామ్రాజ్యవాద ఫైనాన్స్ పెట్టుబడికి మరింత బలమైన సాంఘిక పునాదిగా మార్చి, సన్న చిన్నకారు రైతాంగంపై, గ్రామీణ శ్రమజీవులపై మరింతగా ఈ చట్టాలన్నీ దోపిడీ పెనుభారం మోపుతున్నాయి.

రాజ్యాంగంలో వ్యవసాయం రాష్ట్రాల జాబితాలో ఉంటుంది. కానీ కేంద్రం వ్యాపార, వాణిజ్యాల విభాగం పేరుతో ఉమ్మడి జాబితాలో ఉన్న అంశంగా చూపి ఈ చట్టాలను చేసింది. దీనికోసం రాష్ట్రాల అనుమతి తీసుకోలేదు. ‘ఒక దేశం ఒక మార్కెట్’ పేరుతో రాష్ట్రాల అధికారాలను నామమాత్రం చేసి, తాము చెప్పే రాజ్యాంగ ఫెడరల్ స్ఫూర్తికే విఘాతం కల్గిస్తున్నది. జి.ఎస్.టి విషయంలో జరిగినట్లే అప్పటికి చెప్పాల్సిన అబద్ధాలు చెప్పి, చట్టాలు చేసి, తర్వాత తమ పద్ధతుల్లో తాము దూకుడుగా, దుర్మార్గంగా కేంద్రం వ్యవహరిస్తున్నది. ఇలాంటి కేంద్ర నిరంకుశ విధానాలకు వ్యతిరేకంగా జాతీయ ప్రజాతంత్ర శక్తులంతా ఏకం కావాలి.

నిజానికి సామ్రాజ్యవాదులు, ప్రపంచ బ్యాంకు చాలా కాలంగా చెబుతున్నవి ఇవే. వాటిని ప్రభుత్వాలు క్రమబద్ధంగా అమలు చేస్తూ వచ్చిన దాని కొనసాగింపే ఈ మూడు చట్టాల సారాంశం. రైతాంగానికి గిట్టుబాటు ధర అనేది ఒక హక్కుగా గాక ఒక డిమాండ్ - సప్లయ్ వ్యవహారంగా, ఒక బిచ్చంగా మారుస్తూ రైతాంగాన్ని మార్కెట్ శక్తుల దోపిడీ రథచక్రాలకు కట్టేస్తూ గత కాంగ్రెస్ ప్రభుత్వం లోపాయికారీగా చర్యలు తీసుకొంది. నిన్నటిదాకా చాటుమాటున సాగిన ఈ చర్యలన్నిటినీ చట్టబద్ధం చేయడం కోసమే కేంద్రంలోని బి.జె.పి ప్రభుత్వం ఈ వ్యవసాయ సంస్కరణల చట్టాలను చేసింది. ఈ చట్టాలన్నీ పూర్తిగా అమలులోకి వస్తే ముందు పేద, మధ్యతరగతి రైతాంగం దెబ్బతింటారు. దాని తర్వాత యాంత్రికరణలతోటి, గెంటివేతల

తోటి రైతుకూలీలు, దళితులూ, చేతివృత్తుల ప్రజలూ ఘోరంగా నష్టపోతారు. కరోనా వల్ల అటు పట్టణాలు, ఇటు పల్లెల్లో ఉపాధి లేక అల్లాడుతున్న పరిస్థితి ఎల్లకాలం ఏర్పడ బోతున్నది. కనుక ఈ చట్టాలను మొత్తం గ్రామీణ ప్రజానీకమంతా వ్యతిరేకించాలి.

మన రాష్ట్రంలో వై.సి.పి, తెలుగుదేశం పార్టీలు ఒకపక్క అప్రధాన విషయాలపై కొట్టుకొంటున్నట్లు కనపడుతూ, ప్రజలను పక్కదారి పట్టిస్తూ, మరోపక్క పార్లమెంటులో బిజెపి పెట్టే అన్ని బిల్లులను బేషరుతుగా బలపరుస్తూ లాలూచి కుస్తీలు పడుతున్నారు. తెలుగు జాతి, తెలుగు రైతుల ఆత్మగౌరవం కాపాడాలంటే కేంద్రం చేసిన ఈ చట్టాలు అమలు కాకుండా చర్యలు తీసుకోవాలి. కేంద్ర చట్టాలను వ్యతిరేకిస్తున్న రాష్ట్ర ప్రభుత్వాలతో సమన్వయం చేసుకొంటూ కేంద్రం చేసిన చట్టాల అమలును అడ్డుకోవాలి.

ప్రజల ఆహారభద్రతను దెబ్బతీసి, రాష్ట్రాల అధికారాలను కత్తిరించి, “ఒక దేశం ఒక మార్కెట్” పేరిట సామ్రాజ్యవాద, దళారి, బడా కార్పొరేట్ వర్గాలకు భారతదేశ వ్యవసాయాన్ని అప్పనంగా అప్పగించచూస్తున్న ఈ వ్యవసాయ సంబంధిత చట్ట సవరణలను తిప్పికొట్టేలా పోరాడమని భగత్‌సింగ్ 113వ జయంతి సందర్భంగా రైతుకూలీ సంఘం (ఆంధ్రప్రదేశ్) (అఖిల భారత ఖేత్ మజ్దూర్ కిసాన్ సభ AIKMKS అనుబంధం) యావత్ ప్రజానీకానికి విజ్ఞప్తి చేస్తోంది. రైతుల పైననే కాకుండా బిజెపి ప్రభుత్వం కార్మికులపై, వారు పోరాడి సాధించుకొన్న హక్కులపై లేబర్ కోడ్‌ల పేరుతో ఈ పార్లమెంటు సమావేశాలలోనే చట్టాలు చేసి, పెద్ద ఎత్తున దాడి చేస్తున్నది. కనుక కార్మిక, రైతాంగ ప్రజా సమూహాలన్నీ కలసికట్టుగానూ, ఒకరికి మరొకరు సంఘీభావంగానూ నిలబడాలని కోరుతున్నాము. కేంద్ర రైతు వ్యతిరేక చట్టాలకు వ్యతిరేకంగా ఉద్యమించాలని విజ్ఞప్తి చేస్తున్నాం.

- ★ కేంద్ర రైతు వ్యతిరేక మూడు చట్టాలను రద్దు చేయాలి.
- ★ రైతుకూలీ, పేద, మధ్యతరగతి రైతాంగం, చేతివృత్తుల ప్రజలంతా ఐక్యంగా అన్ని రైతు వ్యతిరేక చట్టాల రద్దుకోసం ఉద్యమించాలి.
- ★ కార్మిక, విద్యార్థి, పీడిత రైతాంగ ఐక్యత వర్ధిల్లాలి.

రైతుకూలీసంఘం(ఆం.ప్ర)
తెలంగాణ రైతుకూలీసంఘం
(AIKMKS అనుబంధం)